

गस्थकन् । (१४६/२९०८)

गायतेः<sup>१</sup> थकन् प्रत्ययो भवति शिल्पिनि कर्तरि<sup>२</sup> । गायकः, <sup>३</sup>गाथिका ॥

ण्युट् च । (१४७/२९०९)

चकारेण गः<sup>४</sup> इत्यनुकृष्यते । गायतेः<sup>५</sup> ण्युट् <sup>६</sup>प्रत्ययो भवति शिल्पिनि कर्तरि । गायनः, गायनी । योगविभागः उत्तरार्थः ॥

हश्च व्रीहिकालयोः । (१४८/२९१०)

चकारेण ण्युट् अनुकृष्यते । जहाते<sup>७</sup>जहातेश्च <sup>८</sup>धातोः ण्युट् प्रत्ययो भवति व्रीहौ काले च कर्तरि । हायना नाम व्रीहयः<sup>८</sup>, जहत्युदकमिति कृत्वा । काले -- हायनः<sup>९</sup> संवत्सरः, जिहीते भावान् इति <sup>१०</sup>कृत्वा ॥

प्रुसृत्वः समभिहारे वुन् । (१४९/२९११)

<sup>११</sup>प्रु सृ लू इत्येतेभ्यः <sup>१२</sup>धातुभ्यः समभिहारे वुन् प्रत्ययो भवति । प्रवकः । सरकः । लवकः । समभिहारग्रहणेनात्र साधुकारित्वं लक्ष्यते । साधुकारिणि वुन्<sup>१३</sup>विधानात् सकृदपि यः सुष्टु करोति तत्र भवति । <sup>१४</sup>बहुशो यो दुष्टं करोति तत्र न भवति ॥

आशिषि च । (१५०/२९१२)

आशिषि गम्यमानायां धातुमात्रात् वुन् प्रत्ययो भवति । जीवतात् जीवकः । नन्दतात् नन्दकः<sup>१५</sup> । आशीः प्रार्थनाविशेषः । स <sup>१६</sup>चेह क्रियाविषयः । अमुष्याः क्रियायाः कर्ता <sup>१७</sup>भवेत् इत्येवमाशास्यते ॥

इति श्रीजयादित्यविरचितायां काशिकायां वृत्तौ

तृतीयाध्यायस्य प्रथमः पादः ॥

1. धातोः इत्यधिकम् व. क. 2. वाच्ये इत्यधिकम् फ. 3. गाथिका नास्ति व. क. फ. 4. गायतेः इत्यधिकम् व. 5. धातोः इत्यधिकम् व. 6. च इत्यधिकम् ड. 7. धातोः नास्ति क. 8. भवन्ति इत्यधिकम् व. क. ड. फ. 9. नाम इत्यधिकम् अ. फ. 10. कृत्वा नास्ति अ. क. ड. 11. प्रुङ् गतौ, सृ गतौ, लूञ् छेदने अ. व. 12. धातुभ्यः नास्ति फ. 13. विधानम् अ. व. क. ड. 14. बहुशोऽपि यो दुष्करोति व. ड. फ. 15. भावतात् भावनः इत्यधिकम् क. फ. भवतात् भवकः इत्यधिकम् व. 16. इह नास्ति व. इ. फ. ग. 17. भवतु क. ड.